

## Ummæli av uppskotið til løgtingslóg og kunngerð um pantskipan fyri ílæt

Handilsvinnufelagið hevur fingið uppskot til løgtingslóg og kunngerð um pantskipan fyri ílæt til hoyringar. Handilsvinnufelagið hevur viðgjørt uppskotið og hevur hesar viðmerkingar.

Fyrst er at siga, at Handilsvinnufelagið fegnast um, at pantskipanin nú tykist at gerast veruleiki. Hetta hevur verið ein long tilgongd, og Handilsvinnufelagið heldur hetta vera eitt týðandi stig á leiðini, sum fer at gagna umhvørvinum, handilsvinnuni og borgaranum.

Handilsvinnufelagið tekur yvirskipað undir við uppskotinum, men metir samstundis, at uppskotið hevur ávísar manglar, ið eru týðandi fyri, at skipanin fer at virka so effektivt sum gjørligt.

### Ein pantnevnd eigur at verða sett

Við heimild í uppskotinum til løgtingslóg leggur uppskotið til kunngerð upp til, at L/F Interkommunali Renovatiónsfelagsskapurin, IRF, skal umsita, reka og hava eftirlit við pantskipanini. Samstundis leggur uppskotið upp til, at innflytarar og framleiðarar skulu gjalda eitt rakstrargjald fyri hvørt innflutt ella framleitt ílát. Hetta rakstrargjaldið skal vera við til at fíggja pantskipanina. Uppskotið leggur harafturat upp til, at IRF ásetur árliga rakstrargjaldið uttan aðrir partar hava nakað at siga, tó at landstýrisfólkið endaliga skal góðkenna ásetta rakstrargjaldið.

Handilsvinnan er - um nakar - dugnalig til at effektivisera seg. Hetta kemst av, at ein áhaldandi effektivisering í handilsvinnuni er neyðugt og ein grundleggjandi fortreyt fyri framhaldandi at vera kappingarfør. Handilsvinnufelagið mælir tí til, at tað í sambandi við pantskipanina verður sett ein nevnd, ið skal vera við til at tryggja, at skipanin til eina og hvørja tíð er effektivt skipað og virkar sum best.

Tað er handilsvinnan, ið dagliga skal fyrihalda seg til og gera sítt til, at pantskipanin er so smidlig sum gjørligt, so at føroyski borgarin ómakaleyst kann sleppa av við alt sítt pant á einum staði. Handilsvinnufelagið metir tí tað vera sera umráðandi, at praktiska fyriskipanin av pantskipanini er so effektiv sum gjørligt. Í eini effektivari pantskipan liggur eisini, at skipanin til eina og hvørja tíð kann halda kostnaðin av skipanini so langt niðri sum gjørligt.

Handilsvinnufelagið skilir tí ikki, hví ein pantnevnd ikki er partur av uppskotinum. Handilsvinnufelagið hevur í fleiri umførum gjørt Umhvørvismálaráðið varugt við tørvin á eini slíkari nevnd. Handilsvinnufelagið mælir tí staðiliga til, at ein pantnevnd verður partur av uppskotinum, so at allar fortreytir fyri einari effektivari pantskipan eru til staðar. Handilsvinnufelagið mælir í hesum sambandi til, at ein slík nevnd verður umboðað av teimum aktørum í handilsvinnuni, sum í gerandisdegnum fara at hava við pantskipanina at gera. Ein slík nevnd eigur tí at hava umboð fyri innflytarar, framleiðarar og sølustøð við. Hetta fyri at tryggja,

at pantskipanin til eina og hvørja tíð er so effektiv sum gjørligt og at skipanin er so kostnaðareffektiv sum gjørligt.

### **Bensinstøðir eiga í vissan mun at verða undantiknar**

Í grein 8, stk. 7, í uppskotinum til kunngerð eru listaði tey sölustøð, ið eru undantikin móttøkuskyldu av panti. Her kunnu m.a. nevast matstovur, barrir, kaffistovur, móttøkur á hotellum o.o..

Tað tykist ikki sum, at uppskotið leggur upp til, at bensinstøðir eru fevndar av undantøkunum. Grein 8, stk. 7, nr. 7, fevnrur tó um sölustøð, sum vanligi ikki ella bara í sera avmarkaðan mun selja matvørur og bara selja heilt fáar pantvørur, sum t.d. amboðshandlar, timburhandlar og venjingarmiðstøðir. Handilsvinnufelagið mælir í hesum sambandi til, at bensinstøðir eisini verða fevndar av undantøkunum.

Veruleikin er tann, at fleiri av bensinstøðunum kring landi eru sera lítlar og hava tí ógvuliga avmarkaða pláss. Hjá hesum smáu bensinstøðunum er ógjørligt at taka ímóti panti, tí tær hava ikki neyðuga pláss. Handilsvinnufelagið skal gera vart við, at vinnan tekur pantskylduna í álvara og vil fegin, á teimum støðum har tað er gjørligt, røkja sína móttøkuskyldu. Tá tað á summum bensinstøðum er ógjørligt at húsa pantinum, eiga bensinstøðir tí at hava móguleika fyri at verða undantiknar móttøkuskulduni.

Vinarliga  
Handilsvinnufelagið

Bergur R. Dam Jensen, Formaður